



Antonio Debono (1897-1966)

Superjur fil-MUSEUM (1911-1966)

Kitba ta' Philip E. Said



Meta fl-ahhar pubblikazzjoni tal-Kunsill Lokali ta' Haż-Żebbuġ ktibt dwar xi persunaġġi Żebbuġin li huma mfakkra fl-ismijiet tat-toroq madwar ir-rahall taghna, xi whud qaluli: "Issa jmisskom (jġifieri l-Kunsill) issemmu triq ghas-Superjur Debono. Dak haqqu ghax hu kien bdieh il-M.U.S.E.U.M. hawnhekk!". Kummenti u suġġerimenti bhal dawn jolqtuni, l-ewwelnett ghax ninduna li l-qari, l-aktar dak dwar il-hajja u l-istorja tal-lokalitajiet taghna, ghadu mfittex. Imbaghad ghax nifhem li l-hidma u s-sagrifiċċju ta' nies li hadmu bis-shih ghall-ohrajn qeghdin jiġu apprezzati u li l-bniedem ta' illum ghandu mudelli tajbin ma' min jidentifika ruhu.

Il-kumment ta' dawk li kellmuni kien proprju dwar is-**Superjur Antonio Debono**. Bosta huma l-anzjani irġiel f'Haż-Żebbuġ li jiftakru s-Superjur Debono u li ghadhom igawdu mill-ġid li ghamel ma' tant tfal, zghazagh u kbar, l-aktar f'Haż-Żebbuġ. Ghalihom is-Superjur Debono huwa sinonimu mal-M.U.S.E.U.M. Aktar minn persunaġġ, Debono hu istituzzjoni li fis-skiet u bl-umiltà, iżda b'konsistenza u konvinzjoni, ġab bidla f'Haż-Żebbuġ li kellha effett fuq oqsma ohra tas-soċjetà Maltija. Jixraq li nfakkru lis-Superjur Debono fil-mixja twila lejn din il-bidla l-aktar issa li l-Fundatur tas-soċjetà tal-M.U.S.E.U.M. li ghalih Debono ddedika hajtu ġie dikjarat mill-Knisja bhala Qaddis, proprju f'gheluq il-mitt sena mit-twaqqif tas-soċjetà fuq livell nazzjonali. Din is-sena wkoll il-Qasam ta' Haż-Żebbuġ, Qasam 10, qieghed ifakkar is-96 sena mill-bidu tieghu mill-istess Debono fuq stedina ta' Dun (illum San) Ġoġ Preca.

It-tifkira ta' dawk li hadmu biex jiżviluppaw il-komunità mhix semplicement eżerċizzju mentali biex immorru lura fil-ġrajjet ta' l-imghoddi. Hu t-tiġdid ta' valuri li ggwidaw il-mixja lejn l-iżvilupp komunitarju. It-tifkira ta' l-imghoddi, ghalhekk, ghandha fiha l-preżent fis-sens li ġgedded dak li sehħ biex nadottawh f'hajjitna ahna illum. It-tifkira tas-Superjur Debono tibqa' attwali ghal erba' raġunijiet: il-hidma twila tieghu fil-M.U.S.E.U.M., mifruxa tista' tghid tul hajtu kollha; ir-ritmu haj u kostanti li bih mexxa t-tagħlim tad-Duttrina Nisranija; id-devozzjoni lejn l-Ewkaristija u t-tixrid tagħha; il-kitbiet spiritwali. Dawn kienu l-karatteristiċi li żejnu l-karriera reliġjuża tieghu bhala membru korporat, edukatur reliġjuż u Superjur ta' l-Oqsma ta' Haż-Żebbuġ u H'Attard.

Qabel is-Sejha

Antonio Debono twieled Haż-Żebbuġ nhar it-12 ta' Mejju ta' l-1897 minn Ġużeppi u Marjanna Agius.¹ Kien il-kbir fost sitt subien u sitt ibniet. Il-hames hutu subien kienu Karmenu (li jġi n-nannu ta' Patri Philip Cutajar, Missjunarju Kapuċċin ġewwa Kuba), Pinu, Manwel, Luret (missier il-mejjet Mikiel (impreditur mal-kumpanija tal-karozzi Toyota, u benefattur), u Dwardu. It-tieni fl-età fil-familja kienet Annunzjata (Lonza, omm Dun Philip

Gatt). L-ahwa bniet l-ohra kienu Maria Stella, Ludgarda (mart Filippu Grech, benefattur tal-festa ta' San Filep u fundatur tal-Każin 12 ta' Mejju), Ġużeppa, Emilja u Elena soċi fil-qasam tal-M.U.S.E.U.M. f'Haż-Żebbuġ. Fost is-sitt ahwa subien u s-sitt ahwa bniet kienu Antonio u Elena li ma żżewġux. Ghal Antonio u Elena il-Mulej kellu triq oħra – dik li jaqduH aktar mill-qrib billi jiddedikaw hajjithom ghat-tixrid tal-Kelma t'Alla fi hdan il-M.U.S.E.U.M. Antonio u Elena gharfu din is-sejha u wieġbu ghalha b'impenn shih.

Debono attenda l-iskola primarja ta' Haż-Żebbuġ, u hawn mill-ewwel wera interess fit-tagħlim. Nies li kienu jafuh fiż-żmien ta' l-iskola, fosthom missieri (1887-1970), kienu jirrakkontaw li Debono kien tajjeb fl-iskola, l-aktar fil-matematika. Prova ta' dan kien il-fatt li malli temm il-kors ta' l-iskola primarja, l-awtoritajiet ta' l-edukazzjoni sejhulu biex jibda jgħallem lit-tfal ta' l-iskola, bhala assistent tas-surmast. Qeghdin fis-sena 1911 meta Debono kellu bejn 14 u 15-il sena. Kien żmien meta l-iskejjel primarji kienu tferrxu sew ma' Malta u Ghawdex, iżda r-rata ta' l-attendanza kienet ghadha baxxa hafna (Zammit Mangion, 2000). Naghtu hjiel hafif ta' l-istat ta' l-edukazzjoni f'Malta f'dawn iż-żminijiet biex nifhmu ahjar il-kuntest soċjali u storiku.

L-Edukazzjoni lejn nofs is-Seklu 18 u l-bidu tas-Seklu 20²

Bilkemm laħqu għaddew tletin senamill-hakma ta' l-Ingliżi f'Malta li l-Maltin ma bdewx jindunaw bit-tnaqqir ta' jeddijiethom. Dan wassal biex fl-1832 twaqqaf kumitat ta' rappreżentanti Maltin, imsejjah *Comitato Generale Maltese*, immexxi minn Camillo Sciberras u George Mitrovitch, biex iqiegħed il-każ tal-Maltin ghal aktar drittijiet fix-xogħol, il-liberta' ta' l-istampa u l-edukazzjoni. L-ewwel riżultati dehru fit-twaqqif tal-Kummissjoni Rjali ta' l-1836-39 li, fost ir-rapporti tagħha, għamlet rapport interessanti dwar il-qagħda ta' l-edukazzjoni f'Malta. Fost ir-rakkomandazzjonijiet li għamlet, kien hemm dik li jinfethu skejjel primarji fi rhula ċentrali. Wahda minn dawn l-iskejjel ġodda kienet dik ta' Haż-Żebbuġ li fethet fl-istess żmien ta' dik ta' Hal Lija u ż-Żurrieq. Marbuta ma' dan kien hemm li l-edukazzjoni tal-poplu kellha tkun mingħajr hlas, u li t-tagħlim tar-religjon kellu jkun dak tar-religjon kattolika, u biex dan isir il-kappillani ngħataw id-dritt li jżuru l-iskejjel. Żvilupp importanti fit-tixrid ta' l-edukazzjoni kienet il-Liġi ta' l-Istampa ta' l-1839 li biha bdew jinfethu stamperiji f'Malta u kotba bdew jiġu mitbugħa. It-tixrid ta' l-informazzjoni stampata f'kotba, gazzetti u pubblikazzjonijiet oħra hajjar lin-nies biex jaqraw aktar u saħħah il-baži tad-demokrazija.



Antonio Debono

Hawnhekk tajjeb li nsemmu s-sehem importanti tal-Kanonku Paolo Pullicino (1815-1890) li kien fdat mill-Gvernatur Sir Richard More O'Farrell bir-riorganizzazzjoni ta' l-edukazzjoni. Pullicino jibqa' msemmi l-aktar għall-programm mifruħ ta' ftuħ ta' skejjel primarji imfassal fuq teoriji moderni ta' l-edukazzjoni, l-aktar dawk ta' Heinrich Pestalozzi (1746-1827). Il-programm kien jinkludi l-bidu ta' skejjel primarji f'kull belt u raħal f'Malta u Ghawdex, u mhux fi bliet ċentrali kif kienet irrakkomandat il-Kummissjoni Rjali ta' l-1836. L-iskejjel tqassmu fi tliet kategoriji: l-ewwel kategorija fejn it-tagħlim kien iwassal sas-sitt klassi, it-tieni kategorija b'tagħlim sar-raba' klassi, u t-tielet kategorija għat-tfal kollha mill-iżgħar irhula, fejn it-tagħlim kellu

jkun wiehed bażiku sat-tielet klassi. Sabiex jassigura metodoloġija adattata, Pullicino beda s-sistema ta' għalliema assistenti biex jiehdu hsieb klassijiet shah fis-sugġetti kollha għall-perjodu fiss. L-għalliema-assistenti kienu jghinu s-surmastrijiet fil-programmi ta' tagħlim. Fuq il-prinċipji ta' Pestalozzi, Pullicino ssuġġerixxa li l-edukazzjoni tat-tfal fl-iskejjel kollha tinghata b'mod naturali u fuq kollox bl-imhabba. Kien bit-thabrik u bl-entuzjażmu ta' Pullicino li l-Università ta' Malta bdiet kors għat-taħriġ fit-teorija u l-metodoloġija tat-tagħlim għal dawk li riedu jkunu surmastrijiet ta' l-iskejjel.

Komplew sahhew dan il-moviment ta' qawmien fl-edukazzjoni għall-poplu filantropi Maltin bhal: Vincenzo Bugeja (1820-1890) li halla legati biex imorru għal boroż ta' studju u premijiet fl-Università, waqqaf konservatorju għall-bniet u skola industrijali għas-subien; Manwel Dimech (1860-1921) li kien ihegġeġ lill-membri tax-Xirka ta' l-Imdawlin biex jgħallmu jaqraw u jiktbu; Dun Ġwann Mamo (1878-1935) li waqqaf skola tas-snajjja' għas-subien f'Hal Tarxien, u Dun Ġorġ Preca (1880-1962) li ddemokratizza t-tagħlim tal-Katekiżmu, l-aktar bil-qari tal-Kotba Mqaddsa, fost it-tfal, iż-żgħażaġh u l-adulti. Il-fatt li fl-1911, minn 50,000 tifel u tifla f'Malta, 35,000 biss kienu jmorru l-iskola juri l-valur ta' l-isforz ta' dawn l-edukaturi biex ikatru t-tagħlim fost il-Maltin.

Dan kien l-isfond edukattiv li fih Antonio Debono beda l-karriera tiegħu ta' għalliem fl-1911, bidu li habat mas-sejha tiegħu biex jibda l-Qasam tal-M.U.S.E.,U.M. f'Haż-Żebbuġ. Kienu karriera u missjoni li mxew flimkien u wieżnu 'l xulxin sew.

Jibda l-M.U.S.E.U.M. f'Haż-Żebbuġ

Kien il-25 ta' Jannar 1911, festa tal-Konverżjoni ta' San Pawl, meta Dun Ġorġ iltaqa' ma' Antonio Debono fi Pjazza San Filep, u nformah li kienu krew dar fi Triq l-Isqof Caruana għat-tagħlim tad-duttrina. Malli Dun Ġorġ lemah lil Debono, instama' jghid: "Dan hu, dan hu!" biex jidentifika lil Debono bhala l-persuna li kellha tmexxi dik id-dar. Il-Hadd ta' wara, 2 ta' Frar, wara avviz fil-knisja l-kbira mill-Arcipriet Dun Albert Dalli, ingabar l-ewwel grupp ta' tfal għad-duttrina. Debono fehem il-messaġġ ta' Dun Ġorġ u mill-ewwel ha f'idejh it-tmexxija tad-dar bil-ghan li jgħib 'il quddiem it-tagħlim tad-duttrina. Hawnhekk bdiet tinhass l-influwenza ta' l-esperjenza tiegħu bhala għalliem: qassam it-tfal fi klassijiet iżgħar skond l-età u l-livell tat-tagħlim fid-duttrina, u sabiex ikollu aktar organizzazzjoni għażel l-akbar sitt itfal fl-età biex imexxu huma l-klassijiet tagħhom. Fost dawn kien hemm Filippu Bonnici (aktar 'il quddiem sacerdot), Filippu Farrugia (hu Dun Piju Farrugia, aktar 'il quddiem professur tal-medicina), u Pietru Cachia (aktar 'il quddiem Maġġur tal-Pulizija, missier Monsinjur Lawrenz Cachia).

Marbuta mal-bidu tax-xogħol tiegħu bhala Superjur tad-dar ġdida tad-duttrina f'Haż-Żebbuġ, Debono kien spiss jirrakonta esperjenza personali. Kien sar il-hin biex jibda l-



Id-dar tal-Mużew fi Triq Sant'Antnin

lezzjonijiet, u wara li xeghel it-tazzi taż-żejt fl-art, fetah il-bieb biex jidhlu t-tfal. It-tfal marru b'għirja wahda biex jidhlu f'daqqa. Is-Superjur Debono nfixel għax baża' li jista' jitgħaffeg xi hadd. Dak il-hin lemah raġel li refa 'jdejh u kkalma t-tfal li dahlu għal-lezzjoni bil-kwiet.. Lil dan, Debono qatt ma kien rah qabel u lanqas qatt rah iżjed. Meta kollox ikkwieta s-Superjur Debono hareġ biex jirringrazzjah, iżda dak ir-raġel ma deherx. Kienet esperjenza li baqa' jsemmi għal bosta żmien wara, iżda li qatt ma rnexxielu jispjega.

Xhieda Hajja ta' Vokazzjoni

Il-kejl tal-valur u s-suċċess ta' proġett jidher mill-effetti pożittivi li dan ikollu fuq ambjenti oħrajn. Fil-każ tal-M.U.S.E.U.M. bhala istituzzjoni nazzjonali dan deher, u għadu jidher fi żmienna, fil-bidla fil-kwalità tal-hajja ta' bosta familji Maltin. Fil-każ tal-Qasam ta' Haż-Żebbuġ deher fil-fatt li kien strumentali biex jinfethu oqsma oħra fil-qrib. Fid-19 ta' Ġunju 1919 il-Qasam ta' Haż-Żebbuġ ghen biex jinfetah il-Qasam ta' H'Attard. Is-Superjur Debono, b'att ta' altruwismu u heġġa reliġjuża, kien lest li jhalli l-post ta' Superjur f' Haż-Żebbuġ biex imur H'Attard basta jara l-Qasam ġdid jixxettel u jikber. Mieghu marru żewġ soċi oħra, Ninu Grech u Pinu Mifsud. Maż-żmien, il-Qasam ta' Haż-Żebbuġ kompli juri l-appoġġ u jagħti s-servizz tiegħu biex jinfethu l-Oqsma tas-Siġġiewi u Hal Luqa.

Sakemm Debono serva bhala Superjur H'Attard (1919-1924), il-Qasam ta' Haż-Żebbuġ kellu bhala Superjur lil Nikola Cilia sakemm f'Jannar ta' l-1925 Debono reġa' ġie msejjah Haż-Żebbuġ. Dejjem b'sens qawwi ta' impenn fil-vokazzjoni tiegħu u bi prudenza fi kliemu, Debono kompli l-mixja spiritwali li kien qabad il-M.U.S.E.U.M. f'Haż-Żebbuġ. L-għaqda fost is-soċi, l-għadd dejjem jikber ta' tfal għad-duttrina, u l-ghozza tas-silenzju kienu jżejnu l-Qasam f'dawn iż-żminijiet.

Bhal kull istituzzjoni serja u mifruxa oħra, il-M.U.S.E.U.M. għandu l-amministrazzjoni ċentrali tiegħu. Din tissejjah 'Il-Korp tal-Buon Ordni' li jikkoordina u jamministra x-xogħol ta' l-Oqsma partikulari fl-ibliet u l-irhula. Dan il-Korp Ċentrali hu magħmul minn erba' Servjenti Ġenerali, erba' Superjuri Partikulari, u erba' soċi, flimkien mas-Superjur Primarju. F'wahda mill-elezzjonijiet li saru fost il-membri kollha, is-Superjur Debono ġie magħżul wiehed mill-erba' Superjuri Partikulari. Meta l-għadd ta' l-oqsma madwar Malta u Għawdex kompli kull ma jmur jizdied, sar ferm diffiċli li Superjur ikollu responsabbiltà fil-Korp u fil-Qasam fl-istess hin. Fuq parir ta' nies ta' fiduċja, Debono għażel li jżomm ir-responsabbiltà tal-Qasam ta' Haż-Żebbuġ. Debono kellu vokazzjoni wahda: dik li jgħix l-ispirtu tar-regola tal-M.U.S.E.U.M. mibnija fuq l-ispirtu ewanġeliku kif kien jgħixu tant tajjeb bil-kelma u bl-eżempju Dun Ġorġ. Għaldaqstant, is-sens ta' impenn għoli fil-Qasam lokali ma naqqas xejn mid-dedikazzjoni tiegħu għall-M.U. S.E.U.M. fuq livell istituzzjonali. Fil-partikulari kien jara l-ġenerali u viċi-versa. U dan baqa' jagħmlu wkoll



Id-dar fi Triq De Rohan

fiż-żminijiet diffiċli tat-tieni gwerra dinjija (1940-1942) meta kien ilaqqat s-soċi, fosthom dawk refuġjati f'Haż-Żebbuġ, f'xi rokna tal-knisja jew fl-Oratorju.

L-istabbiltà tohloq l-aħjar ambjent għall-edukazzjoni u t-tagħlim, u għalhekk is-Superjur Debono kien dejjem jhewden kif il-Qasam f'Haż-Żebbuġ ikollu d-dar tad-duttrina tiegħu. Ittanta diversi drabi biex jakkwista d-dar li kienu fiha fi Triq Sant'Antnin, iżda billi kien għad hemm il-liġi ta' l-irkupru, il-pjan beda jfallilu. Fil-bidu tas-sena 1946, bil-ghajnuna ta' Alla, bil-ġenerożità tas-soċi-benefatturi, u bl-isforzi assidwi tiegħu, is-Superjur Debono qata' xewqtu bix-xiri tad-dar fi Triq De Rohan fejn il-M.U.S.E.U.M. għadu sa llum iżomm it-tagħlim tad-duttrina lil tant tfal u żgħażaġh Żebbuġin.

Bhala veru edukatur, Antonio Debono għaraf jikkombina l-edukazzjoni soċjali u l-edukazzjoni reliġjuża. Dan għamlu billi rnexxielu jgħaqqad ix-xogħol tiegħu ta' għalliem fl-iskejjel u l-vokazzjoni tiegħu ta' Superjur fil-M.U.S.E.U.M. Xhieda ta' dan kompli juriha meta haseb biex jibda skola tas-soċjetà fid-dar ġdida tad-duttrina.

Bejn l-1954 u -1955 bdiet tiżdied id-domanda għall-edukazzjoni tat-tfal madwar Malta kollha. Billi l-iskejjel ma kinux biżżejjed biex iwiegħbu għal din id-domanda qawwija, il-gvern beda jikri jew jirrekwiżizzjona djar privati. Il-pjan ta' Debono li jibda skola tas-Soċjetà kien parti minn dan l-iżvilupp ġdid. Bida bhala proġett pilota billi organizza klassijiet nhar ta' Sibt għal żgħażaġh li riedu joqogħdu għall-eżami tat-Tarzna. Dan kien eżami għall-iskola tat-Tarzna hekk magħrufa bhala l-*H.M. Dockyard Apprentice School* fejn il-livell ta' studji fl-apprendistat kien għoli hafna. Bdiet fis-snin ta' ftit qabel u wara t-Tieni Gwerra Dinjija. Hadet post it-*Technical School* tal-Hamrun. Flimkien mal-Fakultà ta' l-Inġinerija u l-Arkitettura li twaqqfet fl-1908 taht il-Professur Robert V. Galea, l-*H.M. Dockyard Apprentice School* kellha livell għoli fit-tagħlim tas-snaġġa u t-teknika. L-esperiment ta' Debono kien irnexxa għax għal dawn il-lezzjonijiet tas-Sibt bdew ġejjin żgħażaġh minn Hal Qormi u mis-Siġġiewi, flimkien ma' dawk minn Haż-Żebbuġ. Wara li nkisbu l-approvazzjoni mill-Amministrazzjoni Ċentral tal-M.U.S.E.U.M. u l-permessi mehtieġa mid-Direttur ta' l-Edukazzjoni, l-iskola tas-Soċjetà bdiet f'Settembru ta' l-1955. Għal santejn, l-iskola harrġet numru sabih ta' żgħażaġh f'suġġetti akkademiċi u tekniċi fid-dawl tal-valuri nsara. B'dan il-proġett, Debono kien wessa' l-viżjoni tad-dar tad-duttrina billi għamilha wkoll ċentru ta' edukazzjoni fil-komunità.

Is-Superjur Debono issiġilla s-60 sena ta' hidma fil-M.U.S.E.U.M. bl-għaqda shiha mal-Mulej nhar il-25 ta' Settembru 1966 fl-età ta' 75 sena. Kien assistit waqt l-aktar moment solenni ta' hajtu minn neputih, Dun Philip Gatt, fil-preżenza ta' oħtu Elena u Joe Axiaq, it-tnejn soċi tal-M.U.S.E.U.M. Halla warajh ghana ta' wirt spiritwali kbir li sostna ġenerazzjonijiet shah. F'kull okkażjoni li kellu rawwem ambjent b'sahħtu biex iż-żerriegħa li żera' fl-1911 tikber f'siġra kbira li kennet maż-żmien il-familji kollha Żebbuġin. It-tjieba tal-frott tagħha għamlet differenza fil-kwalità tal-hajja ta' tant tfal, żgħażaġh u kbar matul is-snin. U għax il-hidma li beda telqet minn għan tajjeb għandha ġo fiha l-potenzjal li tkompli tiżviluppa. U hekk urew iż-żminijiet ta' warajh u hekk qed jixhdu iż-żminijiet ta' llum meta l-Fundatur tas-Soċjetà, Dun Ġorġ Preca, wasal sal-grad għoli tal-qdusija dikjarat uffijjalment mill-Knisja nhar it-3 ta' Ġunju 2007, is-sena ċentinarja.

II-Wirt Spiritwali

Il-vokazzjoni tas-Superjur Debono fil-M.U.S.E.U.M. u fil-Qasam ta' Haż-Żebbuġ tista' tingabar fi tliet aspetti differenti tal-wirt kbir li halla.

Insemmu l-ewwelnett it-tagħlim tad-duttrina li hu kien jibni fuq is-sisien sodi tal-Kelma t'Alla fil-Bibbja. Dan kien il-perm li madwaru kienu jdurru haġtu, hsiebu u hidmietu. Baqa' sa ma miet jahseb fil-M.U.S.E.U.M. fejn it-tagħlim tal-Kelma t'Alla u l-edukazzjoni fil-valuri umani u reliġjużi kienu għalih l-oghla ġid li jista' jkollu l-bniedem. Kull min kien imur jarah fl-ahhar jiem ta' haġtu kien jisimghu jghid: "Meta nisma' l-qanpiena tal-M.U.S.E.U.M. iddoqq għad-duttrina ma nafx x'inhoss!" It-tagħlim kien għal qalbu wisq!

Imbagħad, hemm l-imhabba tieghu lejn Ġesù Ewkaristija u d-devozzjoni lejn it-Tqarbin ta' kuljum. Fost il-hafna drawwiet sbieh li beda s-Superjur Debono kien hemm dik li jorganizza t-tqarbin ta' kuljum fost it-tfal. Is-soċi, għalhekk, kienu mhegga biex għall-Quddies imorru naha wahda tal-knisja, in-naha ta' l-artal tar-Rużarju biex it-tfal isibu 'l min jghinhom isegwu l-Quddies aħjar u jkollhom ma' min jghidu t-talb ta' qabel u wara t-Tqarbin. Fi ftit jiem inbniet sistema li serviet tajjeb biex l-attendenza tat-tfal għall-Quddies tkun organizzata. Min jaf kemm għenet din id-drawwa qaddisa biex is-Sagrificċju tal-Quddies u t-tifsira ta' l-Ewkaristija jiġu apprezzati aħjar mit-tfal! Żgur li dak li nbena b'din is-sistema serva biex hafna jibqghu jersqu għall-Ewkaristija b'aktar sens u ġabra. Karatteristika oħra fil-hajja tas-Superjur Debono hi l-hegga għat-tagħlim. Kien iwasslu b'kull mezz: bil-kelma, bl-eżempju u bil-kitba. Dun Ġorġ stess kien ihobb jghid li Debono "ma kienx jixba' jiktiblu u jikkupjalu sentenzi", l-aktar sentenzi mill-Bibbja. Fuq l-eżempju ta' Dun Ġorġ li jxerred it-tagħlim permezz tal-kitba, Debono kiteb ktieb dwar l-indifferenza spiritwali bil-hsieb li jheggeg aktar għall-hajja nisranija.

Is-Superjur Debono fehem tajjeb l-ideal li qieghed quddiemu Dun Ġorġ, qorob kemm seta' lejh, u ghexu fil-prattika tat-tagħlim tad-duttrina, l-edukazzjoni ta' tant tfal u zghazagh, u d-devozzjoni lejn Ġesù Ewkaristija. Il-wirt li hallielna u li johroġ minn dan l-ideal għadu relevanti aktar illum meta dak li haġru għalih tqieghed fuq l-artali tal-knejjes tagħna bhala mudell ta' riflessjoni fuq il-Kelma t'Alla, ta' edukazzjoni nisranija, u ta' impenn veru ta' servizz fi hdan il-Knisja.

Haż-Żebbuġ

F'Għeluq il-mitt sena mit-twaqqif tal-M.U.S.E.U.M.

Marzu 1907 - Marzu 2007

Referenzi:

Camilleri, Francesco (1971). *Storja tal-Qasam X Żebbuġ*, l-Ewwel Volum, Societas Doctrinae Christianae, M.U.S.E.U.M.

Zammit-Mangion, Joseph (2000). *L-Istorja ta' l-Edukazzjoni F'Malta*, Publikazzjoni PIN, pp. 31-86.

Reġistru tal-Magħmudija, Parroċċa Haż-Żebbuġ

Tagħrif minn Dun Philip Gatt

¹ Skond ir-Reġistru tal-Magħmudijiet fil-Parroċċa ta' Haż-Żebbuġ, waqt il-Magħmudija ngħatawlu dawn l-ismijiet: Filippu, Antonio, Ġorġ, Amabile u Aloisio.

² It-tagħrif f'din it-taqsimha huwa mehud minn Joseph Zammit Mangion (2000). *L-Istorja ta' l-Edukazzjoni f'Malta*